




భూగోళంలో మావిడిపిందెల పరికిణీ

కొళ్ళిడ్చుకుంటూ నీరసంగా ఇంటికొచ్చాను బడినించి “అమ్మా! ఒక్కసారి నా వళ్ళు ముట్టుకు చూడవా, జరం వచ్చిందేమో.” అమ్మ వెంటనే నుదురు మీద చెయ్యి పెట్టి చూసింది.

“ఊ! వెచ్చగానే వుంది. బడొదలగానే ఒక్క సారయినా తిన్నగా ఇంటికొచ్చావా ? అడ్డమయిన చోటల్లా తిరుగుతావు. చూడు మొహం ఎలా వాడి పోయిందో పిచ్చిపిల్లా !”

“అమ్మా! నన్ను రాత్రి నీ దగ్గర పడుకో బెట్టుకోవా ? భయం వేస్తోందీ !”

“పడుకుంటే పడుకోగానీ భయవేవిటి ఈ పాటి జరానికి.” అమ్మ తన మంచం మీద పడుకోమని నాన్న రగ్గు కప్పి పక్కనే కూచుంది. అసలేప్పుడూ జరం వస్తే బాగుణ్ణి నాకెంత మనసో ! అందరూ మన

గురించే అడుగుతారు. నాన్న బత్తాయి రసం తీసిస్తారు. అమ్మ బ్రెడ్డు కాల్చిచ్చి పక్కనే కూచుంటుంది. కానీ అదేం ఖర్మో ! వుత్తప్పుడు బ్రెడ్డు అంత బాగుంటుందా ! జ్వరం వస్తే తినబుద్ధే కాదు ? కానీ ఈ విషయంలో కూడా నాకదృష్టం లేదు. ఎప్పుడోగాని జరమే రాదు.

“అమ్మా ! నే చచ్చిపోతానేమోనే!”

“నానీ! ఏవిట్రా పిచ్చిమాటలు ! వుండు అమ్మమ్మగారిని వుప్పు తీయమని చెప్పొస్తాను! ఈ పాటి జరానికి భయపడతారా ఎవరన్నా?”

“సాయంత్రం బడినించొచ్చేటప్పుడు కూడా ఇది ఇలాటిపిచ్చిమాటలేమాట్లాడిందే! ముందేమో అమ్మా నాన్నా చచ్చిపోతారా అనడిగింది. శుభ్రంగా చచ్చిపోతారని చెప్పా! మరి నువ్వు, నేనూ అంది. మనమూ అంతే అన్నా. మళ్ళీ అడిగిందే అమ్మమ్మగారూ, తాతగారూ ఇందూ, బుజ్జీ - అంటూ ఇంక నాకు విసుగుపుట్టి చచ్చినట్లు అందరూ చావల్సిందే ఎప్పుడో ఓ అప్పుడు అని, చెప్పా. దాంతో నోరు మూసుకుని నా జడుచ్చుకుని నా వెనకాతలే నడుస్తూ వచ్చింది” చిన్నారి పాపం చాలా వివరంగా చెప్పింది.

“ఏడవలేకపోయావు ! బడి నుంచి ఇంటికొచ్చేటప్పుడు ఇవా కబుర్లు! నీకు తెలుసుగా వెర్రి బాగుల్ని, అదెంత జడుసుకుందో ఏం పాడో ! అదడిగినా నాకేం తెలియదని వూరుకో లేవా?” అమ్మ దాన్నే కేక లేసింది.

“నేనేం వెర్రిబాగుల్లాన్నీ కాదు పిచ్చి బాగుల్లాన్నీ కాదు. అలా అనుకుని మీరానందించండి. నాకు తెల్సిన విషయాలు మీకు ఎలా తెలుస్తాయి ? మెర్సీ స్వీట్లు చెప్పిన భూగోళం పాఠం వింటే కదా !”

“సర్లే ! నీకే అన్నీ తెలుసు ! ఈపాటి దానికన్నం మానేయక్కర్లేదు. నీకిష్టమని ఆనపకాయ పాలకూర సాంబారు చేశాను” - అమ్మ అప్పుడే రగ్గు కూడా లాగేసింది.

“ఎందుకమ్మా ఇష్టం అనుకోడం. అన్నీ చేసుకు తినడం. ఏం తిన్నా కాసేపట్లో ఎలాగూ మర్చిపోతాం గదా?”

“మర్చిపోతే మళ్ళీ మళ్ళీ చేసుకుతిని గుర్తుంచుకోవచ్చులే ! అన్నం తినేస్తే అన్ని జరాలు ఎగ్గిరిపోతాయి. నాన్నొచ్చేటప్పటికి నువ్వు పడుకునుంటే డాక్టరంటారు మరి. లేవాలి... లేవాలి.”

అన్నం తినడానికయితే వచ్చాగానీ ఏవీ సయించలేదు. కానీ డాక్టరు గారిని తప్పించుకో వాలంటే ఏదో ఓటి తిన్నామనిపించాలి కదా ! ఇంతట్లోకే ఇల్లుగల అమ్మమ్మగారొచ్చి మా నలుగురి పక్కనా అమ్మని కూడా నించో బెట్టి వుప్పు తీసేశారు.

“సరోజమ్మా! నలుగురు పిల్లలకీ ఒకే రకం బట్టలేసి వీధుల్లో తిప్పుద్దంటే వినవు ! తాను

పళంగా కొంటే కలిసొస్తుందంటావు. ఎవరి కళ్ళు పడ్డాయో !" అంటూ పెరట్లోకి పోయారు వుప్పు నీళ్ళల్లో పోసేందుకు.

నన్ను చూసి పాపం అమ్మకూడా జాలనిపించిందేమో ! "నానీ! దీపావళికి మీకు గొనులు కుట్టించనా ? పరికిణీ జాకెట్లు కావాలా?"

"నీ ఇష్టమమ్మా! ఏం కొనుక్కున్నా ఇప్పుడెంత కొత్తవయినా మళ్ళీ ఎలాగూ సంకురాత్రి కల్లా పాతవనే అంటాం కదా !"

"ఇదెక్కడిగోలేనా తల్లీ! పోనీ కేరమ్నాడుకుందామా ! మనిద్దరం ఓ జట్టుండి చిన్నారీ ఇందునీ ఓడించేద్దాం."

"వద్దు! నాకేం ఆడాలని లేదు. మళ్ళీ పడుకోవాలని వుంది" అని చెప్పి నాన్న రగ్గు ముసుగెట్టాను. ఆ రగ్గు ముసుగులోంచి లైటుకేసి చూస్తే అంతా నల్లగా ఆకాశంలాగా చిల్లులన్నీ నక్షత్రాలులాగా కనిపించి మధ్యాహ్నం మెరీ స్వీట్స్ చెప్పిన భూగోళం పాఠం గాపకం వచ్చింది. నే ఇన్నాళ్ళూ ప్రపంచం అంటే మన గుంటూరు, బెజవాడ, ఢిల్లీ పోనీ మన భారతదేశం, భూగోళం, సూర్యుడూ, చంద్రుడూ, నక్షత్రాలూ అనుకున్నా. కానీ మన సూర్యుడు, భూమి, గ్రహాలూ కలిపితే ఒక సౌర కుటుంబం. అలాటివి కొన్నివేల, లక్షల సౌర కుటుంబాలున్నాయట. బోల్డు మంది సూర్యులుంటారుట. అక్కడికీ నాకు నమ్మకం కుదరక స్వీట్స్ అడగనే అడిగాను. మరి అన్ని సూర్యుళ్ళుంటే మనకి కనిపించరేమని !

"స్కూలు గేటు దగ్గర నువ్వుంటే క్లాసులో వున్న నేనే సరిగ్గా కనబడను గదా. మరి అన్నివేల కోట్ల మైళ్ళ దూరాన్న వున్న సూర్యులు మనకెలా కనిపిస్తారూ ? అనంతమయిన సూర్యులూ, సౌర కుటుంబాలూ వున్నాయి. నిజానికి మనకి చాలా చిన్నగా కనిపించే నక్షత్రాలు, సూర్యుడి కన్నా పెద్దవి. కానీ చాలా దూరంగా వుంటాయి కాబట్టి మనకి చిన్నగా అనిపిస్తాయ"ని చెప్పారు.

ఇట్లా ఆవిడే ఏవితేవితో చెప్పారు. ఎన్నో కోట్ల సంవత్సరాల క్రితం మన భూమి కూడా సూర్యగోళంలా వుండేదిట. కానీ చల్లారి గట్టిపడినప్పుడు కొండలు, సముద్రాలు ఏర్పడ్డాయిట. అందుకనే భూమిని కాల్చి చల్లారుతున్న వంకాయితో పోలుస్తారుట. అయినా నాకు నమ్మకం కుదరక అడిగా.

"స్టార్ ! మరి ఇంత కచ్చితంగా పగలూ, రాత్రి, ఎండా, వానా అన్నీ టయానికి అయ్యేలా ఎలా చూస్తారు ? ఒక్కసారి కూడా లేటవకుండా పండగలెలా వస్తాయ"ని.

"అన్నీ ప్రకృతి నియమం ప్రకారం జరుగుతాయి. సృష్టినియమాల్ని ఏదీ అతిక్రమించ లేదు. ఈ సృష్టినంతా పాలించే వాడే ప్రభువు ! మనందరికీ తండ్రీ" అంటూ ఏవేవో చెప్పి

వెళ్ళిపోయారు.

ఇంకా నయం ! నేనసలు ఈ వేళ బడి కెళ్ళద్దనుకున్నా, వెళ్ళకపోతే ఈ విషయాలన్నీ తెలిసేవి కాదు కదా ! కానీ ఎంత దిగులేస్తోందీ తలుచుకుంటే, నేనిన్నాళ్ళూ మన భూగోళమే గొప్పదనుకునే దాన్ని. ఆ భూగోళమే ఇసుక రేణువు కన్నా చిన్నదంటే ఇంక మిగతా వాటి లెట్టేవిటి? భారత దేశం మాటలా వుంచి మన గుంటూరు, మన స్కూలు సోదిలోకి కూడా రావు.

ఎందుకూరికే కష్టపడి చదువుకోవడం, నేర్చుకోవడం మళ్ళీ చచ్చిపోడం. అంతా దండగ, టైం వేస్టు. క్లాసులో ఫస్టు రావాలని చావడం ఎంత పిచ్చి పనో ! దాని బదులు ఎటన్నా తిరిగొస్తే అప్పటిమటుక్కన్నాహాయిగా వుంటుంది. అసలా క్లాసయిపోగానే నాకు భయానికి చాలా ఏడుపొచ్చేసింది. కానీ పిల్లలంతా చీమకుట్టినట్లన్నా లేకుండా నవ్వుకుంటూ గోలగోల చేస్తూ వెళ్ళిపోయారు. ఒక్కళ్ళు కూడా భయపడ్డట్టు అనిపించలా. ఇంటికొచ్చేటప్పుడు చిన్నారి నడిగితే అది మహా పోజు !

“అవునే ! అందుకే నిన్ను చందమావలన్నీ సరిగ్గా చదవమంటా ! ఎంత మంది రాజులు చచ్చిపోయి యువరాజుల్ని - రాజుల్ని చేసేయ్యలేదూ ! పెద్ది సెట్టి చచ్చిపోతే కొడుకులు దుకాణాలు పంచుకోరూ ? పట్టపురాణీ చచ్చిపోతే సవితిరాణీ వచ్చి పిల్లల్ని కష్టాలు పెట్టదూ ! ఇందులో కొత్తేంటి ? పుట్టే వాళ్ళు పుడతారు ! చచ్చిపోయే వాళ్ళు చచ్చి పోతారు. పద పద అమ్మ కోప్పడు తుండా లీసవయితే అని” అడుగులేసింది తొందరగా !

“ఏదో పేర్ల పక్క నుండి కదాని దాన్నడిగా కానీ నాకు మాత్రం తెలియదా ఈ పాటి ! కాపోతే ఇవన్నీ మనకి జరగవులే అనుకుని ఆలోచించకుండా వూరుకున్నా. అదేనే చేసిన తప్పు. తెలిసినవే కదాని మనం ఎదురుగా చూసేవాటిని గురించి ఆలోచించకపోతే ఒక్కసారి తెలుసు కుని భయపడాల్సిస్తుంది కదా !”

ఇంతట్లోకీ నాన్న గొంతు వినిపించింది. “నానీ ఏది ? చీకటి పడ్డాక కూడా ఎవరిళ్ళకి తిరుగుతోందీ ?” వెంటనే లేచి వీధి గదిలోకి వచ్చా !

“లేదు నాన్నా ! ఎక్కడికీ తిరగట్లేదు. అన్నం కూడా తినేశా ! వూరికే తోచక పడుకున్నా!”

అమ్మందుకుంది “ఈ వేళ సాయంత్రం నించీ దీని మొఖం చూడలేక, దీని వైరాగ్యం వాగుడు వినలేక చస్తున్నాం ! పాపం ఈవిడగారు పడకెయ్యడంతో గుంటూరు వీధులన్నీ చిన్న బోయాయి. స్కూల్లో స్ట్రెయిటు భూగోళం పాఠంతో విశ్వదర్శనం చేయించినట్టున్నారు. ఇది జడుసుకుని మా ప్రాణాలు తీస్తోంది. మొఖం చూడండెలా పీక్కుపోయిందో !”

“అవును నాన్నా ! మనవంతు ఈ ప్రకృతిలో చాలా నలుసులం. మనం ఎంతో పెద్దదనుకునే భూగోళమే ఇసుకరేణువు కన్నా చిన్నది. ఇంక మనుషులయితే చీమల్లాటివాళ్ళే. ఎస్.కె. ఎస్ అయినా డి.వి. ఎస్ అయినా చివరికి నెస్రూగారు కూడా ఏం గొప్ప లేదు. అంతా ప్రకృతి నియమాల ప్రకారం బతకాలి. చావాలి. ఒక్కళ్ళు కూడా తప్పించుకోలేం!”

నాన్న కాసేపు ఏం మాట్లాడలేదు. పాపం తను కూడా నాలుగో క్లాసు పాఠం గుర్తుకు తెచ్చుకోవాలి కదా !

“మీ స్వీట్సు ఏం చెప్పారు ? ప్రకృతి నియమాలా ! అవంటే ఏవిటి మరి ? నదులు ప్రవహించాలి. వానలు కురవాలి. ఎండలు కాయాలి. అలాగే రైతులు పంటలు పండించాలి. నెస్రూ గారూ అందరూ రాజ్యం నడపాలి. మనవంతు మనపన్ను చక్కగా చెయ్యాలి. నేనేమో నాన్నని కదా. పుద్యోగం చేసి డబ్బులు సంపాదించాలి. అమ్మమ్మ అతి జాగ్రత్తగా ఖర్చు పెట్టి మనందరికీ అన్నాలవీ చేసి పెట్టాలి. మరి మీ స్వీట్సు నియమా లేవిటి ? మీ అందరికీ చదువు చెప్పడం. మరి నీ నియమా లేవిటి?”

“బాగా చదువుకోవడం. అమ్మ చెప్పినట్టు వినడం క్లాసులో ఫస్టు రావడం.”

“అదీ ! ఎవరి పనులు వాళ్ళు చెయ్యడమే నియమవన్న మాట. మిగతా వాటి గురించి నువ్విప్పుడ్నించీ ఆలోచించక్కర్లేదు. మీరంతా చక్కగా పెరిగి పెద్దయ్యే వరకు నేనూ, అమ్మా, మిమ్మల్ని చూసుకుంటూ వుంటావన్నమాట. మనం రోజూ ఇలాగే నవ్వుకుంటూ సరదాగా వుంటాం. ఎవరికీ ఏవీ కాదు. పుత్తుత్తినే భయాలు పడకూడదు. మరి మనం దీపావళి బట్టలు కొనుక్కోవాలి కదా. ఎవరికేం కావాలో రాసివ్వండి మరి!”

చిన్నారి చెప్పింది “ఎవరిలిస్టు వాళ్ళదే నాన్నా” అని నాకో కాయితం, పెన్నిలూ ఇచ్చి వెళ్ళింది. ఎంతయినా పాపం నాకు జడుపు జరం కదా !

నా లిస్టు తయారయింది. (1) గులాబీ రంగు సాటిను పరికిణీ - ఆరన్నా మావిడి పిందెలు కుట్టించాలి. (2) నల్ల వెల్వెట్ జాకెట్టు - చేతుల మీద రెండు చిన్న మావిడి పిందెలు చాలు (3) నాలుగు సాటిన్ రిబ్బన్లు (4) ముదర ఎరుపు గోళ్ళ రంగు - నా ఒక్క దానికోసవే ఎవరికీ ఇమ్మనకూడదు.

నా లిస్టు చూసి అమ్మ మొఖం ఇంతయింది. “మీ సర్వసంగపరిత్యాగి నానీగారి దీపావళి లిస్టు చూడండి. మీ బోనసంతా దానికే చాలదు. మా అందరి పని గోవిందానే...”

